



ສທຄ ປິດ-ເປີດສຶກສາ ແລະ ສະຫຼອງວັນຄູ



ສະຖາບັນການທະນາຄານ (ສທຄ), ທະນາຄານແຫ່ງ ສປປ ລາວ (ທຫລ) ໄດ້ຈັດຕັ້ງການສະຫຼຸບຊຸດຮຽນປະຈຳສຶກສາສາ 2019-2020 ແລະ ແຜນການເຄື່ອນໄຫວສຶກສາສາ 2020-2021 ຊຶ່ງຈັດຂຶ້ນໃນວັນທີ 30 ຕຸລາ 2020 ທີ່ ສທຄ ໂດຍການໃຫ້ກຽດເຂົ້າຮ່ວມຂອງທ່ານ ສອນໄຊ ສິດພະໄຊ ກຳມະການສຳຮອງສູນກາງພັກ, ຜູ້ວ່າການ ທຫລ; ພ້ອມນີ້, ກໍ່ມີທ່ານ ປອ.ສັນຕິ ຝົນເມືອງລາວ ຫົວໜ້າ ສທຄ ພ້ອມຄະນະ, ບັນດາຄະນະນຳ-ວິຊາການຈາກ ທຫລ, ທະນາຄານທຸລະກິດ ແລະ ພາກສ່ວນກ່ຽວຂ້ອງເຂົ້າຮ່ວມ.

ສທຄ ເປັນອົງການຈັດຕັ້ງທີ່ປະຕິບັດໜ້າທີ່ສ້າງຊັບພະຍາກອນມະນຸດໃຫ້ກາຍເປັນນັກວິຊາການ, ນັກຄົ້ນຄວ້າ ແລະ ນັກບໍລິຫານທີ່ມີຄວາມຮູ້-ຄວາມສາມາດ, ມີຄຸນສົມບັດສິນທຳປະຕິວັດ, ຮູ້ຈັກເລືອກເຟັ້ນເອົາວັດທະນະທຳຮີດຄອງປະເພນີອັນດີງາມຂອງຊາດມາໝູນໃຊ້ເຂົ້າໃນວຽກງານການສິດສອນ; ການສຶກສາຄົ້ນຄວ້າຮ່າຮຽນຂອງນັກສຶກສາຢູ່ ສທຄ ເພື່ອໃຫ້ສອດຄ່ອງຕາມ 3 ລັກສະນະ, 5 ຫຼັກມູນຂອງການສຶກສາແຫ່ງຊາດ. ຜ່ານການຈັດຕັ້ງປະຕິບັດການຮຽນ-ການສອນສຶກສາສາ 2019-2020 ສທຄ ໄດ້ສ້າງນັກວິຊາການລະດັບຕໍ່ເນື່ອງປະລິນຍາຕີ ຮຸ້ນ 18 ແລະ ຊັ້ນສູງ ຮຸ້ນ 17 ໃນສາຂາການທະນາຄານ, ການເງິນ, ການບັນຊີ ແລະ ການເງິນຈຸລະພາກ ຮັບຜົນສຳເລັດຕາມແຜນປະຕິທິນການສຶກສາ.

ໃນສຶກສາສາ 2019-2020 ສທຄ ມີຄູ-ອາຈານປະຈຳທັງໝົດ 86 ຄົນ, ອາຈານຮັບເຊີນ 19 ທ່ານ; ໃນນັ້ນມີອາຈານຂອງ ສທຄ ປະກອບດ້ວຍວຸດທິວິຊາສະເພາະປະລິນຍາເອກ 5 ຄົນ, ປະລິນຍາໂທ 54 ຄົນ, ປະລິນຍາຕີ 27 ຄົນ; ປະຈຸບັນມີອາຈານ 26 ຄົນກຳລັງສຶກສາຕໍ່ຢູ່ພາຍໃນ ແລະ ຕ່າງປະເທດ. ໃນດ້ານຫຼັກສູດການຮຽນ-ການສອນໄດ້ປະຕິບັດຕາມຫຼັກສູດທີ່ໄດ້ຮັບອະນຸມັດຈາກກະຊວງສຶກສາທິການ ແລະ ກິລາ ປະກອບມີ 15 ຫຼັກສູດ ໂດຍມີຫຼັກສູດຊັ້ນສູງ 3 ສາຂາ, ອານຸປະລິນຍາ 4 ສາຂາ, ປະລິນຍາຕີ 4 ສາຂາ, ຕໍ່ເນື່ອງປະລິນຍາຕີ 4 ສາຂາ; ມີນັກສຶກສາທັງໝົດ 3.554 ຄົນ (ຍິງ 2.589 ຄົນ) ໃນນັ້ນມີນັກສຶກສາທີ່ຈະຈົບປະຈຳສຶກສາສາ 2019-2020 ມີລະດັບຕໍ່ເນື່ອງປະລິນຍາຕີ ຮຸ້ນ 18 ຈຳນວນ 636 ຄົນ, ຊັ້ນສູງ 568 ຄົນ ແລະ ໃນສຶກສາສາ 2020-2021 ສທຄ ໄດ້ຮັບອະນຸມັດແຜນຮັບນັກສຶກສາໃໝ່ 1.450 ຄົນ, ໃນນັ້ນພະນັກງານລະບົບທະນາຄານ 60 ຄົນ. ສັງລວມແລ້ວນັບແຕ່ສຶກສາສາ 2017-2018 ຫາ ສຶກສາສາ 2019-2020 ໄດ້ຜ່ານຂະບວນການປະເມີນຜົນການຮຽນ-ການສອນຊຶ່ງມີນັກສຶກສາທີ່ຄົບເຖິງອະໄວຮັບປະກາສະນິຍະບັດ 1.204 ຄົນ ໃນນີ້ຊັ້ນສູງ 568 ຄົນ, ຕໍ່ເນື່ອງປະລິນຍາຕີ 636 ຄົນ, ນັກສຶກສາຕົກຄ້າງ 14 ຄົນ ແລະ ນັກສຶກສາລະດັບຕໍ່ເນື່ອງປະລິນຍາຕີໄດ້ຮັບກຽດນິຍົມ 15 ຄົນ, ຍິງ 11 ຄົນ;

ນອກຈາກຜົນການຮຽນແລ້ວ, ນັກສຶກສາ ສທຄ ຍັງໄດ້ສ້າງຂະບວນການຕ່າງໆດ້ວຍຄວາມເອົາໃຈໃສ່ ສາມາດໄດ້ຮັບການຍ້ອງຍໍ-ຊົມເຊີຍ ທັງໝົດ 253 ຄົນ ແລະ ສໍາເລັດຈັດພິທີມອບຮັບໃບຍ້ອງຍໍ-ໃບຊົມເຊີຍໃຫ້ແກ່ນັກສຶກສາເປັນທີ່ຮຽບຮ້ອຍແລ້ວ; ສໍາລັບສຶກສາສາ 2019-2020 ມີນັກສຶກສາທີ່ຮຽນດີ-ຮຽນເກັ່ງ ໄດ້ຮັບທຶນການສຶກສາປະເພດ II ຕາມຂໍ້ຕົກລົງສະບັບເລກທີ 105/ສທຄ, ລົງວັນທີ 21 ຕຸລາ 2020 ຈໍານວນ 22 ຄົນ ຍິງ 16 ຄົນ.



ບັນດາຜົນງານທີ່ຍາດມາໄດ້ນັ້ນ; ໂດຍລວມຕົ້ນແຖວຄູ-ອາຈານມີທັດສະນະຫຼັກໜັ້ນການເມືອງຖືກຕ້ອງ, ມີແນວຄິດອຸ່ນອຽນທຸ່ນທ່ຽງເຊື່ອໝັ້ນຕໍ່ແນວທາງນະໂຍບາຍຂອງພັກ-ລັດ ກໍ່ຄືການຊີ້ນໍາ-ນໍາພາລວມຂອງອົງຄະນະພັກ ທຫລ, ຄະນະ ສທຄ, ພ້ອມນັ້ນ ຄູ-ອາຈານໄດ້ມີຄວາມເອົາໃຈໃສ່ປະຕິບັດຕາມແຜນງານໂຄງການ, ຂໍ້ແຂ່ງຂັນກໍ່ຄືຕາມແຜນປະຕິທິນການສຶກສາ. ຄຽງຄູ່ກັນນັ້ນຍັງມີຄວາມຫ້າວຫັນຄົ້ນຄວ້າບົດວິໄຈສໍາເລັດ 2 ຫົວຂໍ້, ຮຽບຮຽງ-ປັບປຸງປຶ້ມຕໍາລາຮຽນ-ບົດຝຶກຫັດ 9 ວິຊາ, ສ້າງຄັງຂໍ້ສອບເສັງ 37 ວິຊາ, ຄົ້ນຄວ້າແຕ່ງບົດສອນ, ສ້າງແຜນການຮຽນ-ການສອນ, ຂຶ້ນທ້ອງສິດສອນ, ນໍາພານັກສຶກສາລົງຝຶກງານຢູ່ທະນາຄານຈໍາລອງ 527 ຄົນ, ເຂົ້າຮ່ວມຝຶກອົບຮົມ-ສໍາມະນາ 5 ຄັ້ງ, ປະກອບສ່ວນເຂົ້າເປັນຄະນະກໍາມະການ ແລະ ວຽກງານອື່ນໆ ທີ່ຕິດພັນຢ່າງເປັນເຈົ້າການ.

ໃນໂອກາດດຽວກັນນັ້ນ; ກໍ່ໄດ້ຈັດຕັ້ງປາຖະກະຖາພາຍໃຕ້ຫົວຂໍ້: “ຄວາມເປັນມາຂອງວັນຄູແຫ່ງຊາດ ແລະ ບົດບາດຂອງຄູກັບການພັດທະນາໃນຍຸກໃໝ່”; ມອບທຶນການສຶກສາໃຫ້ແກ່ນັກສຶກສາ ທີ່ຮຽນດີ-ຮຽນເກັ່ງປະຈໍາສຶກສາສາ 2019-2020; ມອບລາງວັນໃຫ້ແກ່ນັກສຶກສາສອບເສັງທົດສອບຄວາມຮູ້ດ້ານການເງິນ-ການທະນາຄານ ສທຄ ຄັ້ງທີ I ປະຈໍາສຶກສາສາ 2019-2020 ແລະ ມອບໃບປະກາສະນິຍະບັດກຽດນິຍົມໃຫ້ນັກສຶກສາທີ່ຮຽນດີ-ຮຽນເກັ່ງປະຈໍາສຶກສາສາ 2019-2020 ແລະ ພ້ອມນີ້ ຍັງມີການວາງສະແດງຈາກພາກສ່ວນພາຍນອກ ທີ່ຕິດພັນກັບການສຶກສາຈໍານວນໜຶ່ງ.

ທ່ານ ສອນໄຊ ສິດພະໄຊ ຜູ້ວ່າການ ທຫລ ໄດ້ຕີລາຄາສູງຕໍ່ຜົນສໍາເລັດຂອງຄູ-ອາຈານທີ່ຍາດມາໄດ້ໃນຜ່ານມາ ແລະ ຍັງເນັ້ນໃຫ້ປັບປຸງແກ້ໄຂບາງຂໍ້ຄົງຄ້າງທີ່ຜ່ານມາ ໂດຍເລັ່ງໃສ່ສຶກສາອົບຮົມວຽກງານການເມືອງແນວຄິດໃຫ້ມີຄວາມໝັ້ນແໜ້ນ, ສືບຕໍ່ພັດທະນາລະບົບການຮຽນ-ການສອນໃຫ້ທັນສະໄໝ, ສືບຕໍ່ສຸມໃສ່ສ້າງໃຫ້ຄູ-ອາຈານ ແລະ ບຸກຄະລາກອນໃຫ້ມີປະສິດທິພາບ, ປະສິດທິຜົນສູງຊຶ່ງໃນຜ່ານມາຖືງວ່າຈະເຮັດໄດ້ແຕ່ຍັງບໍ່ທັນກວ້າງຂວາງ ແລະ ເລິກເຊິ່ງ, ຜົນງານດ້ານບົດຄົ້ນຄວ້າວິໄຈຍັງບໍ່ທັນຫຼາກຫຼາຍ, ການປັບປຸງປຶ້ມຕໍາລາຍັງມີລັກສະນະຊັກຊ້າ ບໍ່ສໍາເລັດຕາມແຜນທີ່ກໍານົດໄວ້. ສະນັ້ນ, ອາຈານທຸກຄົນ ຕ້ອງສູ້ຊິນບຸກທະລຸໃຫ້ບັນຫາຄົງຄ້າງໝົດໄປ; ຫຼີກລ່ຽງບັນຫາປະກົດການຫຍໍ້ທໍ້ຕ່າງໆບໍ່ໃຫ້ເກີດຂຶ້ນໃນຕົ້ນແຖວພະນັກງານ ຄູ-ອາຈານ ໂດຍສະເພາະບັນດາທາງສຽງຈາກສັງຄົມກໍ່ຄືຈາກນັກສຶກສາທີ່ຕິດພັນກັບຈັນຍາບັນ; ເພີ່ມຄວາມສາມັກຄີພາຍໃນ, ປັບປຸງແບບແຜນວິທີເຮັດວຽກໃຫ້ສອດຄ່ອງ, ມີການສະຫຼຸບລາຍງານຖອດຖອນບົດຮຽນໃນແຕ່ລະໄລຍະຢ່າງເປັນປະຈໍາ ໂດຍຕິດພັນກັບການຕໍານິສັງຂ່າວກໍ່ສ້າງເຊິ່ງກັນ ແລະ ກັນ, ກໍາຄິດ, ກໍາປະຕິບັດ ແລະ ກໍາຮັບຜິດຊອບ, ຖືເອົາລະບອບຮ່ວມຊີວິດເປັນການສໍາຫຼວດກວດກາ ພ້ອມກັນແກ້ໄຂຂໍ້ຂາດຕົກບົກຜ່ອງຂອງຄູ-ອາຈານໃຫ້ໝົດໄປ ແລະ ປັບປຸງໃຫ້ດີຂຶ້ນເປັນກໍາວາງ.

ຂ່າວ-ພາບ: ຣັດສະໝີ ດວງສັດຈະ

ໃຊ້ເງິນກີບທົ່ວທັງຊາດສ້າງບົດບາດຄ່າເງິນກີບລາວ